



இன்றைய செய்தி நாளை வரலாறு

முரசொலி

நிறுவனர் : கலைஞர் மு. கருணாநிதி

ஞாயிற்றுக்கிழமை 17-03-2024

தேர்தல் ஆணையமே சர்ச்சைக்குரியது

தேர்தல்தான் சர்ச்சைக்குரியதாக இருக்கும் என்றால் பா.ஜ.க.வின் காலத்தில் தேர்தல் 'ஆணையமே' சர்ச்சைக்குரியதாக ஆகிவிட்டது!

இந்திய நாடாளுமன்றத்துக்கு தேர்தல் தேதியை எப்போது அறிவிப்பார்கள். தேர்தல் எப்போது நடக்கப் போகிறது என்ற எதிர்பார்ப்பு கோடிக்கணக்கான மக்களிடம் எழுந்து நின்ற நிலையில் - இந்தத் தேர்தல்களை எல்லாம் நடத்த வேண்டிய தேர்தல் ஆணையர் அருண் கோயல் திடீரென்று பதவி விலகினார். 2022ஆம் ஆண்டு நவம்பர் மாதத்தில் தேர்தல் ஆணையராகப் பொறுப்பேற்றுக் கொண்ட அருண் கோயலுக்கு, 2027ஆம் ஆண்டு டிசம்பர் வரைக்கும் பதவிக்காலம் இருக்கிறது. இன்னும் மூன்றரை ஆண்டு காலம் அவருக்கு பதவிக்காலம் இருக்கும் நிலையில் அவர் தனது பதவியை விட்டு விலகி இருக்கிறார். ஒன்றிய அரசாங்கத்தில் குழப்பம் இருக்கிறது என்பதற்கு எடுத்துக்காட்டுதான் அருண் கோயலின் பதவி விலகல்.

தலைமை தேர்தல் ஆணையர் ராஜீவ்குமார், தேர்தல் ஆணையர்கள் அனுப் பாண்டே, அருண்கோயல் ஆகிய மூவரைக் கொண்டதுதான் இந்திய நாட்டின் தேர்தல் ஆணையம் ஆகும். ஏப்ரல் - மே மாதங்களில் நடக்க இருக்கும் இந்திய நாட்டின் மிகப் பெரிய தேர்தலை நடத்துவதற்கான அனைத்து ஏற்பாடுகளையும் கடந்த ஓராண்டு காலமாகச் செய்து வந்தவர்கள் இவர்கள் மூவரும் தான். இந்திய அரசியலமைப்புச் சட்டத்தின் 324 ஆவது பிரிவு இந்த நாட்டின் தேர்தலை நடத்துவதற்கான அதிகாரத்தை தேர்தல் ஆணையத்துக்கு வழங்குகிறது.

இத்தகைய அதிகாரம் பொருந்திய அமைப்பில் இடம்பெற்றிருந்த தேர்தல் ஆணையர் அனுப் பாண்டே, கடந்த மாதம் பணி ஓய்வு பெற்றுவிட்டு போய் விட்டார்.

இத்தகைய அதிகாரம் பொருந்திய அமைப்பில் இடம்பெற்றிருந்த தேர்தல் ஆணையர் அருண் கோயல், கடந்த 9 ஆம் தேதி பதவியை விட்டு விலகி விட்டார்.

நாடாளுமன்றத் தேர்தலை எதிர்கொள்ளும் எந்தவொரு ஜனநாயக நாட்டிலும் இத்தகைய ஒரு செயல் நடக்காது. அப்படி நடந்தால் அந்த நாட்டில் ஜனநாயக நெறிமுறைகள் சிக்கலுக்கு உள்ளாகி இருக்கிறது என்று பொருள்.

சுதந்திரமாக - தனித்துச் செயல்பட வேண்டிய தேர்தல் ஆணையத்தை தன் வசப்படுத்தும் செயலை ஒன்றிய பா.ஜ.க. அரசு செய்தது. இதைப் போன்ற ஜனநாயக அறமற்ற செயல் இருக்க முடியாது.

தன்னிச்சையாக இயங்க வேண்டிய அனைத்து அமைப்புகளையும் தன்வசப்படுத்தும் வகையில் சட்டம் கொண்டு வருவதுதான் பா.ஜ.க.வின் பாணியாகும். அதுதான் தேர்தல் ஆணையர்கள் நியமனச் சட்டத்திலும் நடந்திருக்கிறது.

சுதந்திரமாகச் செயல்படவேண்டிய தேர்தல் ஆணையம்பற்றி - உச்ச நீதிமன்றத் தீர்ப்பையும் மீறி, தன் வசதிக்கேற்ப சட்ட திருத்தம் கொண்டு வந்துள்ளது ஒன்றிய பா.ஜ.க. அரசு. தேர்தல் ஆணையம் என்பது ஜனநாயகத்தின் முகமாக இருக்க வேண்டியது ஆகும். அந்த தேர்தல் ஆணையத்தை தனது வசதிக்கு ஏற்ப வளைத்து விட்டது பா.ஜ.க. அரசு.

இந்த அருண் கோயல் நியமனமே சர்ச்சைக்குரியதாகத்தான் தொடக்கத்தில் அமைந்திருந்தது. பஞ்சாப் மாநில அதிகாரியான அருண் கோயல், 2022 ஆம் ஆண்டு நவம்பர் 18 ஆம் நாள் திடீரென பதவி விலகினார். மறுநாளே இவர் தேர்தல் ஆணையராக நியமிக்கப்பட்டார். அதாவது தேர்தல் ஆணையராக இவரை நியமிப்பதற்காகவே பதவி விலக வைத்துள்ளார்கள். அருண் கோயல் நியமனத்துக்கு எதிராக உச்சநீதிமன்றத்தில் பல்வேறு தரப்பினரும் வழக்கு தாக்கல் செய்தார்கள். இது போன்ற முக்கியமான பணியிடத்துக்கான தேர்வை 'கொலிஜியம்' போன்ற அமைப்புதான் நடத்த வேண்டும் என்று அவர்கள் கோரிக்கை வைத்தார்கள். இந்த வழக்கில் 2023 ஆம் ஆண்டு மார்ச் மாதம் அரசியல் சாசன அமர்வு தனது வரலாற்றுச் சிறப்பு மிக்க தீர்ப்பை வழங்கியது. நீதியரசர் கே.எம். ஜோசப் தலைமையிலான ஐந்து நீதிபதிகள் கொண்ட அமர்வு இத்தீர்ப்பை அளித்தது.

★ பிரதமர்
★ மக்களவை எதிர்க்கட்சித் தலைவர்
★ உச்சநீதிமன்றத் தலைமை நீதிபதி ஆகிய மூவர் அடங்கிய குழுதான் தலைமை தேர்தல் ஆணையரையும், தேர்தல் ஆணையர்களையும் தேர்வு செய்ய வேண்டும் என்று தீர்ப்பு அளித்தது.

உச்சநீதிமன்றத்தின் மீது மரியாதை இல்லாத பா.ஜ.க. அரசு 2023 டிசம்பர் 21ஆம் தேதி அன்று ஒரு சட்டத்தைக் கொண்டு வந்தது. அதன்படி உச்சநீதிமன்றத் தலைமை நீதிபதி என்பதற்குப் பதிலாக ஒன்றிய அமைச்சர் ஒருவர் என்று மாற்றி விட்டார்கள். இதன்படி பார்த்தால் தேர்தல் ஆணையரைத் தேர்வு செய்யும் மூவர் குழுவில் இருவர், ஆளும் கட்சியைச் சேர்ந்தவராக இருக்குமாறு பார்த்துக் கொண்டார்கள். அதாவது தங்கள் வசதிக்கு ஏற்ப சட்டத்தை வளைத்துக் கொண்டார்கள். இப்படி உருவாக்கப்பட்ட எதேச்சாதிகார சட்டப்படி புதிய தேர்தல் ஆணையர்கள் இருவரை தேர்ந்தெடுத்து அறிவித்துவிட்டார்கள்.

முன்னாள் ஐ.ஏ.எஸ். அதிகாரிகளான சுக்பீர் சிங் சாந்து, ஞானேஷ் குமார் ஆகிய இருவரும் புதிய தேர்தல் ஆணையர்களாக நேற்றைய தினம் தேர்ந்தெடுக்கப் பட்டுள்ளார்கள். பிரதமர் மோடி, உள்துறை அமைச்சர் அமித்ஷா, மக்களவை எதிர்க்கட்சித் தலைவர் அதிர் ரஞ்சன் செளத்ரி ஆகிய மூவர் கொண்ட கூட்டத்தில் இம்முடிவு எடுக்கப்பட்டதாக அறிவிக்கப்பட்டது.

புதிய தேர்தல் ஆணையராகப் பொறுப்பேற்றுள்ள ஞானேஷ்குமார், அமித்ஷாவின் உள்துறையில் அவருக்குக் கீழ் பணியாற்றிய தகுதிக்குரியவர்!

இந்த நாடகத்தை அதிர் ரஞ்சன் வெளிப்படுத்திவிட்டார். 212 பேர் விண்ணப்பித்துள்ளார்கள். அவர்கள் யார் யார் என்ற பட்டியலை அதிர் ரஞ்சனுக்குத் தரவில்லை. 212 பேரில் 6 பேர் பெயரை தனியாகப் பிரித்து - இவர்களில் 2 பேரை தேர்வு செய்ய வேண்டும் என்று சொல்லி இருக்கிறார்கள். இந்த 6 பேரின் தகுதியை அவர் கேட்டுள்ளார். அதையும் தரவில்லை. சும்மா பெயரை மட்டும் கொடுத்துள்ளார்கள். 6 பேரில் இருந்து தேர்வு செய்யப்படும் 2 பேர் பெயரை 10 நிமிடத்துக்கு முன்புதான் அவரிடம் கொடுத்துள்ளார்கள்.

உலகத்தில் இந்த மாதிரி சலசலுடன் எந்த நாட்டிலும் நடந்திருக்காது! பா.ஜ.க. பாணி சலசலுடன் என்று இதற்குப் பெயர் சூட்டலாம்.

தலைமைக் கழகத்தில் 50 ஆண்டுகளுக்கும் மேலாகப் பணியாற்றி மறைவெய்திய

என்.ஜெயக்குமார் குடும்ப நிதியாக - தி.மு.க. சார்பில் ரூ.25 இலட்சம்!

கழகத் தலைவர் - முதல்வர் மு.க.ஸ்டாலின் வழங்கினார்!



சென்னை, மார்ச் 17- தலைமைக் கழகத்தில் 50 ஆண்டுகளுக்கும் மேலாகப் பணியாற்றி மறைவெய்திய என்.ஜெயக்குமார் அவர்களின்

குடும்ப நிதியாக தி.மு.க. சார்பில் 25 இலட்சம் ரூபாய்க்கான காசோலையினை ஜெயக்குமாரின் துணைவியாரிடம் தமிழ்நாடு முதலமைச்சர் - கழகத்

தலைவர் மு.க.ஸ்டாலின் அவர்கள் வழங்கினார். அதன் விபரம் வருமாறு:- தி.மு.க. தலைமைக் கழகத்தில் 50 ஆண்டுகளுக்கும்

மேலாகப் பணியாற்றி வந்த என்.ஜெயக்குமார் அவர்கள், திடீரென உடல்நலக் குறைவு ஏற்பட்டு, சிகிச்சைக் காக அனுமதிக்கப்பட்டிருந்த நிலையில்.

சிகிச்சை பலனின்றி கடந்த பிப்ரவரி 13ஆம் தேதி மரணமடைந்தார்.

அதனையொட்டி அவரது குடும்பத்திற்கு நிதி உதவியாக, தி.மு.க. தலைமைக் கழகத்திலிருந்து ரூபாய் இருபத்தைந்து இலட்சத்திற்கான காசோலையினை, தமிழ்நாடு முதலமைச்சர், கழகத் தலைவர் அவர்கள், என்.ஜெயக்குமார் அவர்களின் துணைவியார் திருமதி ஜெ. ரமணி அவர்களிடம் நேற்று முன்தினம் (15.3.2024) வழங்கினார்.

கழகப் பொதுச்செயலாளர் துரைமுருகன், பொருளாளர் டி.ஆர்.பாஜா எம்.பி., முதன்மைச் செயலாளர் கே.என்.நேரு, அமைப்புச் செயலாளர் ஆர்.எஸ்.பாரதி, வேளாண்மைத் துறை அமைச்சர் எம்.ஆர்.கே.பன்னீர்செல்வம், கழக செய்தித் தொடர்புக்குழுத் தலைவர் டி.கே.எஸ்.இளங்கோவன், தலைமைக் கழக மேலாளர் ஆர்.பத்மநாபன் ஆகியோர் அப்போது உடனிருந்தனர்.

புதுக்கோட்டை - நாமக்கல் - திருவண்ணாமலை - காரைக்குடி!

4 புதிய மாநகராட்சிகள் உருவாக்கம்!

முதல்வர் மு.க.ஸ்டாலின் ஆணை!

சென்னை, மார்ச் 17-

புதுக்கோட்டை, நாமக்கல், திருவண்ணாமலை மற்றும் காரைக்குடி ஆகிய நகராட்சிகள் மற்றும் அவற்றிற்கு அருகாமையில் அமைந்துள்ள வேகமாக நகரமயமாகி வரும் பேரூராட்சிகள், ஊராட்சிகள் ஆகியவற்றை ஒன்றிணைத்து நான்கு புதிய மாநகராட்சிகளை அமைத்துருவாக்கவும் மற்றும் தொடர்பான நடைமுறைகளை தொடங்கவும் தமிழ்நாடு முதலமைச்சர் மு.க.ஸ்டாலின் அவர்கள் ஆணையிட்டுள்ளார்கள்.

இது தொடர்பான அரசின் வாய்த் துறியில்:

தமிழ்நாடு நாட்டிலேயே அதிக நகரமயமாகப்பட்ட மாநிலங்களில் ஒன்றாக திகழ்கிறது. 2011 ஆம் ஆண்டு மக்கள் தொகைக் கணக்கெடுப்பின் படி, மாநிலத்தில் நகர்ப்புர மக்கள்தொகையின் சதவீதம் 48.45 ஆகும். தற்போது, மொத்த மக்கள்தொகையில் நகர்ப்புரங்களில் வசிக்கும் மக்கள்தொகை சதவீதம் 53 சதவீதத்திற்கு மேல் அதிகரித்துள்ளதாக மதிப்பிடப்பட்டுள்ளது.

விரைவான நகரமயமாக்கல், நகர்ப்புர உள்ளாட்சி அமைப்புகளால் உருவாக்கப்பட வேண்டிய அடிப்படை உட்கட்டமைப்புகளையும், குடிமைச் சேவைகளையும் மேலும் சிறப்பாக வழங்குவதற்கான எண்ணற்ற சவால்களை உருவாக்கியுள்ளது. மாநிலத்தின் நகர்ப்புர பகுதிகளில் வாழும் இலட்சக்கணக்கான மக்களுக்கு சிறந்த வாழ்க்கைத் தரத்தை வழங்க, இந்த சவால்களை திறம்பட எதிர்கொள்ள வேண்டும் என அரசு கருதுகிறது.

இதனடிப்படையில், அரசு, பெருநகரங்களுக்கு அருகாமையில் அமைந்துள்ள நகர்ப்புரத் தன்மை கொண்ட, விரைந்து நகரமயமாகி வரும் பகுதிகளிலும் நகரங்களுக்கு இணையான தரமான சாலைகள், பாதுகாக்கப்பட்ட குடிநீர், ஆற்றல்மிக்க மின்விளக்குகள், பாதுகா சாக்கடை போன்ற அடிப்படை வசதிகளை ஏற்படுத்தும் நோக்கோடு, விரைவாக நகரமயமாகி வரும் பகுதிகளை அவற்றின் அருகாமையில் அமைந்துள்ள நகரங்களோடு இணைத்து விரிவாக்கம் செய்யப்பட்ட நகராட்சி அல்லது மாநகராட்சிகளாக அமைத்துருவாக்கி வருகிறது. இதன்படி, இவ்வரசு, கடந்த 3 ஆண்டுகளில், 28 புதிய நகராட்சிகள் மற்றும் தாம்பரம், காஞ்சிபுரம், கடலூர், கும்பகோணம், கரூர், சிவகாசி ஆகிய 6 மாநகராட்சிகள் உருவாக்கப்பட்டுள்ளன. தரம் உயர்த்தப்பட்ட இந்நகர்ப்புர உள்ளாட்சி அமைப்புகளுக்கு பல்வேறு திட்டங்களின் கீழ் போதுமான நிதியை ஒதுக்கி செய்து, மக்களுக்கு தேவையான அனைத்து அடிப்படை வசதிகளையும் ஏற்படுத்துவதற்கான பணிகளை தொடர்ந்து மேற்

கொண்டு வருகிறது.

இந்நிலையில், வரலாற்றுத் தலைநகரமாக விளங்கிய புதுக்கோட்டை, கோயில் நகரமான திருவண்ணாமலை, தொழில் நகரமான நாமக்கல், கல்வி நகரமான காரைக்குடி போன்ற நகராட்சிகளை மாநகராட்சிகளாக தரம் உயர்த்த வேண்டுமென பெறப்பட்ட கோரிக்கைகளை ஏற்று அந்நகரங்களையும், அவற்றின் அருகாமையில் அமைந்துள்ள விரைந்து நகரமயமாகி வரும் பேரூராட்சிகள், ஊராட்சிகள் போன்ற உள்ளாட்சி அமைப்புகளையும் ஒன்றிணைத்து புதிய மாநகராட்சிகள் உருவாக்கப்படும் என நகராட்சி நிருவாகத் துறை அமைச்சர் அவர்கள் சட்டப்பேரவையில் 30.03.2023 அன்று அறிவித்தார்.

இந்த அறிவிப்பினை செயல்படுத்துவது தொடர்பான உரிய பரிசீலனைகள் மேற்கொள்ளப்பட்டதன் அடிப்படையில், 4 புதிய மாநகராட்சிகளை அமைத்துருவாக்குதற்கான நடைமுறைகளை தொடங்கித் தமிழ்நாடு முதலமைச்சர் அவர்கள் தற்போது ஆணையிட்டுள்ளார்கள்.

இதன்படி, புதுக்கோட்டை நகராட்சி மற்றும் 11 ஊராட்சிகளை ஒன்றிணைத்து புதுக்கோட்டை மாநகராட்சி; திருவண்ணாமலை நகராட்சி மற்றும் 18

ஊராட்சிகள், அடி அண்ணாமலையிலுள்ள பகுதிகள் ஆகிவற்றை ஒன்றிணைத்து திருவண்ணாமலை மாநகராட்சி; நாமக்கல் நகராட்சி மற்றும் 12 ஊராட்சிகளை ஒன்றிணைத்து நாமக்கல் மாநகராட்சி; காரைக்குடி நகராட்சி மற்றும் இரண்டு பேரூராட்சிகள், ஐந்து ஊராட்சிகளை ஒன்றிணைத்து காரைக்குடி மாநகராட்சி, என மொத்தம் 4 புதிய மாநகராட்சிகளை உருவாக்குவது தொடர்பான அரசின் உத்தேச முடிவினை அறிவித்து நேற்று முன்தினம் (15.3.2024) ஆணைகள் வெளியிடப்பட்டுள்ளன. 1998 ஆம் ஆண்டு நகர்ப்புர உள்ளாட்சி அமைப்புகள் சட்டத்தின்ப

படி, புதுக்கோட்டை, நாமக்கல், திருவண்ணாமலை, காரைக்குடி ஆகிய நகராட்சிகள் மற்றும் அதன் அருகாமையில் அமைந்துள்ள உள்ளாட்சி பகுதிகளில் சாலைகள், பாதுகா சாக்கடை, மழைநீர் வடிகால் உள்ளிட்ட அடிப்படை கட்டமைப்பு வசதிகளை மேலும் சிறப்பாக ஏற்படுத்தவும் மற்றும் இப்பகுதியில் வசிக்கும் மக்கள், பல்வேறு தேவைகளுக்காக இப்பகுதிகளுக்கு வந்து செல்வோர், சுற்றுலாப் பயணிகள், வணிக நிறுவனங்கள், தொழில் துறையினர் உள்ளிட்ட அனைத்துத் தரப்பினரும் பயன்பெறும் வகையில் வாழ்க்கைத் தரம் மற்றும் பொருளாதார வளர்ச்சி ஏற்படவும் வாய்ப்பாகவும் அமையும்.

இவ்வாறு அச்செய்திக் குறிப்பில் தெரிவிக்கப்பட்டுள்ளது.

முத்தமிழறிஞர் டாக்டர். கலைஞர் அவர்கள் நூற்றாண்டு விழா பொதுக்கூட்டம்

நாள் : 17.03.2024, நேரம் : மாலை 5.30 மணி
இடம் : டி.சுக்காம்பட்டி, கலைஞர் திட்டம்

வெள்ளகோவில் மு.வெ.சாமிநாதன் அவர்கள் கழக உயர்நிலை செயல்திட்ட குழு உறுப்பினர், செப்தி மற்றும் விளம்பர துறை அமைச்சர்

அன்பில் மகேஸ் பொய்யாமொழி அவர்கள் மண்டல கழக செயலாளர் - தமிழ்நாடு பன்னி கல்வித்துறை அமைச்சர்

வருக ! வருக !!

சி.செல்வராஜ் ஒன்றிய கழக செயலாளர்

மருங்காபுரி வடக்கு ஒன்றிய தி.மு.க. - திருச்சி தெற்கு மாவட்டம்